

# హోటల్ రాకాసిలో డిటెక్టివ్ భూతం

సరి కొత్త డిటెక్టివ్ నవల, "చచ్చిపోయిన శవం" చదువుతూ పడుకున్నాను. నవల ప్లాటూ, శంకరంగారు చాలాసేపు మాట్లాడిన విషయాలూ కూడా, నా తల్లో గిరగిరా తిరుగుతున్నాయి. నాకు ఈ తిరుగుడువల్ల కొంచెం కునుకుపట్టినట్టుంది. డెలివోస్ మోతకు హుశిక్కి-పడి లేచాను. నన్ను ఎవరో ట్రంకు చేస్తున్నారు! రిసీవరు ఎత్తి, "అలోవ్! అలోవ్!" అన్నాను.

"అచ్చుతప్పు, గురో!" అన్నాడు భద్రం. వాడు ఎప్పుడో వచ్చాడు. నా పక్క-నిలబడ్డాడు.

"ఏమిటదీ?" అన్నాను.

"అలోవ్, కాదు; అలోవ్ అనాలి."

"అలోవ్ అనాలా?"

"కండితంగా, గురో!"

"అలోవ్ అనగూడదా?"

"కూడదు, గురో!"

"అది ఏంతప్పన్నావ్?"

"అచ్చు తప్పులే, గురో!"

"నాన్నెస్! నువు నన్ను మాటల్లో పెట్టేస్తావి. ఈ లోపల ట్రంకు మాట్లాడుకు పోతున్నది. . . అలోవ్!... ఏమిటి? రాకాసా? ... హోటల్ రాకాసా? నన్ను రమ్మన్నారా? ఎవరా డిటెక్టివ్? భూతమ్మా? ఎది? ఆ చచ్చిపోయిన శవం కేసుపెట్టి నాయనేనా? అర్జంటు కేసే? నా సలహా కావాలా? వాండ్రుపుల్, వాండ్రుపుల్! ఇప్పుడే నా ఆటో ఎక్కి బయల్దేరుతున్నా!" అంటూ డెలివోస్ పడేశాను.

అంతదాకా నేను మా యింటిని పరీక్షగా చూడలేదు. ఆ చాన్సు ఇప్పుడు దొరికింది. నేను నుంచున్నది మా డ్రాయింగు గదికి మల్లై కనిపించింది. ఒక మూలగా నేను పడుకునే మడతమంచం, దానిమీద విశాలమైన పరుపూ, పరుపుమీద డ్రెస్సింగు టేబులూ, మంచం కింద అయిదారు కుర్చీలూ అవీ ఉన్నాయి. గోడలకు అవీ ఇవీ వేళ్ళాడుతున్నాయి.

"భద్రం!"

హోటల్ రాకాసిలో డిటెక్టివ్ భూతం

“ఏం గురో?”

“గది ఇంత చల్లగా ఉందే?”

“కండిషన్ గది గదా గురో? ఆపాటి సలవ ఉండదా?”

“సరే, డిటెక్టివ్ భూతం దేన్నో పట్టాట్ట. మనకి కాలొచ్చింది, హోటల్ రాకాసికి వెంటనే వెళ్ళాలి. నువ్వు రెండు నిమిషాల్లో రెడీకా!”

“నేను రెండు నిమిషాల కిందటే రెడీ గురో!”

“అయితే దూకు!” అంటూ నేను కింది అంతస్తులోకి దూకి, నా ఆటో దగ్గరికి పరిగెత్తి అందులోకి దూకాను. ఆటో దూసుకు పోతున్నది. అది హోటల్ రాకాసికి దూసుకుపోతున్నట్టు నేను కనిపెట్టగలిగాను.

అర్ధరాత్రి హోటల్ రాకాసి నిర్మాణస్యంగా ఉంది. నేను మెట్ల మీదిగా దూకుతూ నాలుగో అంతస్తుకు వెళ్ళి అక్కడి గోడల్లోకి తీవ్రంగా చూశాను. ఇంతలో నా వీపుమీద ఏదో నిలబడినట్టు గ్రహించగలిగాను. అవి లిఫ్టుబోయి చూపులు!

బోయి నన్ను చూసి నవ్వి, “కే యాన్ గారా?” అన్నాడు.

“లాంతర్లల్లే ఆ కళ్ళు తెరిటం లేదా ఆ యెగదువ్విన జుట్టు, కిటికీ కమ్ములంటి చేతులు—తెరిటం లేదా?”

“డిటెక్టివ్ భూతం ఉండేది ఏగది?” అడిగాను.

“అరు” అని చెప్పాడు.

వెంటనే ఆరో నంబరు గదిలోకి దూకాను. స్విచ్ వెలిగించాను. కళ్ళ ఎదట శవం! దారుణ హత్య! నాతల్లో శవం గిర్రున తిరిగింది. లిఫ్టుబోయి తిరిగాడు! అంచేత కాస్సేపు ఏమీ చూడలేక పోయినాను.

డిటెక్టివ్ భూతాన్ని ఎవరో హత్య చేశారు. శవం పక్క మీద వెల్లికిలా పడుకుని నోరు తెరుచుకుని ఉన్నది. ఎక్కడా గాయంలేదు. నెత్తురు లేదు. గదికి ఉన్నది ఒకటే వాకిలి. అది మూసి ఉన్నది. లోపల గడియపెట్టి ఉన్నది. అంతకుడు ఎట్లా లోపలికి వచ్చాడు? ఎట్లా చేశాడు అన్నిటి కన్న మిష్టరీ — ఎట్లా బయటికి వెళ్ళిపోయాడు?

“ఒక్క క్లు కూడా లేదే?” అన్నాను.

“సార్. ఒక్క క్లు నేను ఇవ్వనా?” అన్నాడు లిఫ్టుబోయ్!

“చూస్తావెందుకు?” అన్నాను.

లిఫ్టుబోయి ఒక పెద్ద కత్తితీసి దాన్ని డిటెక్టివ్ భూతం గుండెల్లోకి దిగేశాడు. “మీరు కళ్ళుమూసు కొండి, సార్!” అన్నాడు.

నేను మళ్ళీ కళ్ళు తెరిచేప్పటికి లిఫ్టుబోయ్ నా కళ్ళల్లోకి చూసి నవ్వుతూ, “ఆ కత్తి కోసం వెతకండి, సార్!” అన్నాడు.

“థాంక్యూ.”

ఇంతలో హోటల్ మేనేజరు వచ్చి నన్ను చూసి హడలిపోయాడు.

“నేను డిటెక్టివ్ కేయాస్ ని. మీ హోటల్ ఆరోనెంబరు గదిలో డిటెక్టివ్ భూతం అనే ఆంజీయన హత్య చేయబడినట్టు బహుశా మీకు తెలియదనుకుంటాను.”

“ఎప్పుడు, సార్ ?”

“హత్య చేయబడింది ఒక డిటెక్టివని మీరు మరిచిపోతున్నారు.”

“తెలిస్తే గదండి మరిచిపోవటానికి?”

ఇది మీ హోటలనేది జ్ఞాపకం ఉంచుకోండి. నే నడిగే ప్రశ్నలకి సూటిగా సమాధానా లికొవ్వటం మాకు మంచిది.... ఆయిదో నెంబరు గదిలో ఎవరున్నారు?”

“ఇప్పుడెవరూ లేరు సార్ ?”

“హత్య జరిగినప్పుడు ఎవరున్నారు ?”

“చెబితే హోటల్ పరువుపోతుంది, సార్ !”

“మరి ఆరు పక్కన ఉన్న నెంబరేది ?”

“రెండు సార్ .”

“ఏడు నెంబరో ?”

“మా హోటల్ లో ఆరే గదులు, సార్ .”

ఆరుగదులూ నాతల్లో తిరుగుతున్నాయి. లిఫ్టుబోయా, మేనేజరు, భద్రం కూడా తిరుగుతున్నారు. నాతలే రంకుల్రాటమైతే ఎంతడబ్బు సంపాదించేవాణ్ణో !

ఒక్కొక్కగదే పరీక్ష ఆరంభించాను. ఒకటో నెంబర్లో ఒక 60 ఏళ్ళ ముసలాయన ఉన్నాడు. రెండో నెంబర్లో ఒక 55 ఏళ్ళ మనిషి ఉన్నాడు. మూడో నెంబర్లో 50 ఏళ్ళ వాడూ, నాలుగో నెంబర్లో 45 ఏళ్ళ యువతీ, అయిదో నెంబర్లో 40 ఏళ్ళ యువతీ ఉన్నారు.

“ఈ హత్యమాచేమిటి, సార్ ?” అన్నాడు యజమాని.

“ఇది పోలీసువారికి తెలియజేయటం మనవిధి. నిన్ను మాత్రం నేను కాపాడుతాను... ఈ భూతాన్ని చూడటానికి ఎవరెవరు వచ్చారు ?”

“రాత్రి తొమ్మిది దాటినాక దివాళా బాట్లంకు కాషియరు వచ్చి అయిదు నిమిషాలు మాట్లాడి వెళ్ళాడు, సార్ !”

ఒక్క దూకుతో తెలిఫోన్మీద పడి, “అలోవ్ !” అన్నాను. అవతల ఏదో గొంతు పలికింది. “దివాళా బ్యాంకా ? మాట్లాడేది కేయాస్—డిటెక్టివ్ కేయాస్. మీ కాషియరు కావాలి. మాట్లాడేది కాషియరా ?... కాదా ?” తెలిఫోన్ కిందపడేశాను.

ఇంతలో టకటక మెట్లమీద చప్పుడయింది. ఇనస్పెక్టరు, ఇద్దరు పోలీసులూ వచ్చారు. “మొమ్మల్ని ట్రంకు చేద్దామనుకుంటాంటే మీరే వచ్చారు. ఈ కేసులో అంతకు డెవరని మీ అబ్బిప్రాయం ?”

“మీరుండగా మాకు అంతకుడి విచారణ ఎప్పుడూ ఉండదు. ముందు శవాన్ని చూడాలి.”

బూట్లు టకటక చప్పుడూ చేస్తూ ఇనస్పెక్టరు ఆరో నెంబరు గదిలోకి వెళ్ళాడు. నేను కూడా వెళ్ళాను.

శవాన్ని చూసి ఇనస్పెక్టరు వొణుకుతున్నాడు. నోటమాట రావటం లేదు. పాపం, శవమంటే ఎవరికన్నా భయం భయంగానే ఉంటుంది!

“ఇంత ఘోరహత్య నేనెప్పుడూ చూడలేదు. డిటెక్టివులనే హత్యచేసేవాళ్ళు బై లుదేరితే ఇక మా పోలీసుల గతేమిటి?” అన్నాడు ఇనస్పెక్టరు.

ఈ కేసును నాకు వదలండి. అంతకు డెవరైందీ నాకు తెలుసుననుకుంటాను. కాని అప్పుడే చెప్పటానికి వీల్లేదు. ఇంకా సాక్ష్యం కావాలి. మీరింటికివెళ్ళి పడుకుని నిద్రపొండి. సమయం వచ్చినప్పుడు నేను పిలుస్తాను.”

ఇనస్పెక్టరు నన్ను థాంక్సుచేసి వెళ్ళి పోయాడు.

“భద్రం!”

“గురో!”

“దూకు!” ఇద్దరం హోటల్ మీదినించి కిందికి దూకి, తరవాత ఇద్దరమూ ఆటోలోకి దూకాం. ఆటోలోపాటు మేం కూడా దూసుకు పోతున్నాం.

ఆటో దివాలా బాంకు ముందాగింది. ఆర్థ రాత్రి కావటంవల్ల బాంకులో జనం ఎవరూ లేరు. కాషియర్ ఒక్కడే కూచుని, నోట్లకట్టలు లెక్క పెట్టుకుంటున్నాడు.

“మీరు తొమ్మిది గంటలకు హోటల్ రాకాసి కెందుకెళ్ళారు?” అని అడిగాను. అతను తెల్లబోవటం నేను గమనించ గలిగాను.

“మీరు నన్నా ప్రశ్న అడగటం నాకెంతో ఆనందంగా ఉంది” అన్నాడు కాషియర్.

“మీరు డిటెక్టివ్ భూతాన్ని కలుసుకున్నారు!” అడిగాను.

“మీరు నాతో మాట్లాడటం ఎంతో గొప్పగా భావిస్తున్నాను,” చెప్పాడు.

ఇంతసేపూ నా తలలో తిరుగుతున్న ఏదో ప్రశ్నని ఆపి, తలలోనించి బయటికి తెంపి లాగి, కాషియర్ దవడకేసి ఫెడెల్ను కొట్టాను.

“మీరు డిటెక్టివు భూతాన్ని వదిలి రావటానికి ముందో వెనకో అతను హత్య చేయ బడ్డాడు!” అన్నాను నోట్లలోకి తీవ్రంగా చూస్తూ.

“చాలా సంతోషం! చాలా సంతోషం!” అన్నాడు కాషియరు.

భద్రానికి చెయ్యి ఊపి శరవేగంతో పరిగెత్తి ఆటోలో దూకాను. అక్కడి నుంచి హోటల్ రాకాసికి దూసుకు పోయాం.

నాలుగో అంతస్తులో లిఫ్టుబోమ్ కనిపించి “కే యాస్ గారూ. ఒక రహస్యం చూపిస్తారండి!” చెబుతూ నన్ను అయిదో నెంబరు గదికి తీసుకుపోయాడు. అందలో 40 ఏళ్ళ యువతి వక్కమీద ఒత్తిగిల పడుకుని ఉన్నది.

“హత్య!” అన్నాడు బోయి,

“క్లూలో?” అన్నాను.

బోయి నన్ను ఒక్కక్షణం ఆగమని చెప్పి, కత్తి తెచ్చి ఆమె గుండెల్లో పొడిచి, “అకగో క్లూ!” అన్నాడు.

నేను మేనేజరు గదిలో దూకాను.

“హోటల్లో ఇంకా బతికున్న యావన్నందినీ పిలిపించండి,” చెప్పాను.

అందరూ వచ్చి నా కెదురుగా నిలబడ్డారు. వారిలో ఒక్కతె మాత్రమే శ్రీ, 45 వీళ్ళుంటాయి. మిగిలినవారిలో గదుల్లో ఉండే ముగ్గురు పురుషులూ, మేనేజరు ఉన్నారు.

శ్రీ కేసి తిరిగి “ఈ హోటల్లో ఈ రాత్రి ఇప్పటికి రెండు హత్యాశ్చర్యమైన మరణాలు జరిగినయి. అంతకుముందు మీలో ఒకరై ఉండాలి. బయటి వాళ్ళు రావటానికి వీల్లేదు. ఎందుచేతనంటే హోటలు బయటి వాకిలి రాత్రి తొమ్మిది నుంచీ తాళం వేసే ఉంది. మీరు నిజం చెప్పేస్తే ఉరిశిక్షతో పోతుంది. లేకపోతే—” ఆగాను.

“నేను ఊటింగుకు పోయి పదకొండంటి కొచ్చి పడుకుని నిద్రపోయాను. నాకేమీ తెలీదు,” చెప్పింది శ్రీ. మొహం మీది పంచరంగులను బట్టి ఆమె చెప్పింది నిజమే అనుకున్నాను. కాని ఆమె నటి అన్న విషయం నాకు వెంటనే గ్నెప్టికి వచ్చింది.

“అమ్మో నిన్నెవడు నమ్మాడు? హత్యలు చేసి అంతకురాలు కానట్టు నటించగలవు. తొమ్మిదింటికే వచ్చి పదకొండుకు వచ్చినట్టు నటించగలవు. నిజం చెప్పు!” అని ఉరిమాను. నా గొంతు వింటుంటే నాకే గుండె ఆడలయింది.

ఇంక మీరంతా వెళ్ళొచ్చు. నాకు అర్జంటు పని ఉంది” అంటూ కిందికి గెంటేశాను. ఆటో దూసుకు పోతోంది.

దారిలో ఎవరో చెయ్యెల్లాడు. ఆటో ఆగింది. సన్నగా పొడుగాటివాడు లోపలికి ఎక్కి రహస్యంగా “రాయపేట అంజలీ రోడ్డుకు పోనీ!” అన్నాడు. ఆటో అంజలీ రోడ్డుకు దూసుకు పోయి తక్కున ఆగింది. ఎక్కినవాడు దిగి ఒక సందులోకి వెళ్ళాడు. నా చూపుల్ని వాడి వెంబడేపంపాను. వాడు మళ్ళా వచ్చి “మైలాపూర్ జమునా రోడ్డు” అన్నాడు. ఆటో శరవేగంతో దూసుకుపోయి జమున రోడ్డు దగ్గర తక్కున ఆగింది. వాడు దిగిపోయాడు.

వాడికోసం చాలాసేపు చూసి, ఆటోను మళ్ళీ హోటలుకు దూశాను. పైకి దూకాను. సినిమానటి! “ఏమిటి విశేషాలు?” కనిబొమలతో ప్రశ్నించాను. “నీకేం పొయ్యేకాలం? నా వెంట పడ్డావు?” అంటూ బ్రాతూమ్ కేసి వెళ్ళింది, ఈ మనిషి చూస్తే డిటెక్టివులను కావలించుకునే మనిషిగా కనపడలేదు.

నా వీపుమీద మళ్ళా ఏవో నిలబడ్డాయి. తీసిచూస్తే అవి లిప్ట బోయి చూపులు.

“సార్!” పిలిచాడు.

“ఏం?” పలికాను.

“మళ్ళీ రెండు హత్యలు!” దూకాను.

హోటల్ రాకాసిలో డిటెక్టివ్ భూతం

“ఒకటో నెంబరు, రెండో నెంబరు హతం!”

దబ్బాలోంచి చార్మినార్ సిగరెట్లు అయిదు తీసి ఒకేసారి అంటించి లాగాను. పొగ హోటలంతటా వదిలాను. సిగరెట్లు అవతల పారేసి, ఒకటో నెంబరు గదిలోకి దూకాను. పక్కలో శవం. రెండో నెంబరు గదిలోకి దూకాను. డొక్కలో కత్తి! శవాలు నాతలలో రంకులరాటం తిరుగుతున్నాయి.

“ఐ! య్?” పిలిచాను.

“సార్!” పలికాడు.

“ఈసారి ఏగది వంతు?”

“డిటెక్టివ్ కదా, మీ తెలియాలి, సార్!”

“మూడూ, నాలుగూ! వాటిని ఒకకంట కనిపెట్టి ఉండు.”

టకటక! ఇనస్పెక్టర్!

“ఏమిటిది, కే యాస్! రువ్వన్నావుగదా అని ఇంటికిపోయి పడుకుంటే ఇట్లాచేశావ్?”

అన్నాడు ఇనస్పెక్టరు.

“అంతకుట్టి విడుస్తాననుకున్నావా? వాడెవడో నాకిప్పుడు నమ్మకంగా తెలుసు. కాని తెల్లారే దాకా చెప్పను,” చెప్పాను.

“సరే నీయిష్టం!” నిట్టూర్చాడు.

“తెల్లారటానికీంకా రెండుగంటలుంది. హోటల్లో ఇంకా ఇద్దరు బతికున్నారు! నువ్వు వెళ్ళి వదుకో.”

బూట్లు టకడక లాపించుకుంటూ ఇనస్పెక్టరు వెళ్ళాడు.

“సార్!”

“ఏం?”

“మూడూ, నాలుగూ హతం!”

“అప్పుడే ఎట్లా కనిపెట్టావ్? అనుకుంటూనే ఉన్నాను!”

“మీరు చూడమన్నారుగదా, సార్!”

“అవును, థాంక్స్ యూ!” తెలిఫోన్ మీదికి దూకి, ఎత్తి, “అలోవ్!” పిలిచాను.

“ఇనస్పెక్టరు స్పీకింగు!”

“ఎక్కడున్నావ్? ఏం చేస్తున్నావ్?”

“కాల్కీ ఇంటికి పోతున్నాను.”

“కృష్ణ! రథము మళ్ళించుము. అంతకుడు దొరికాడు. వెంటనే రా!”

తెలిఫోను కిందవదేసి మేనేజరు గదిలో కెళ్ళాడు. దబ్బాలోంచి మినార్ సిగరెట్లు తీసి అంటించి, మాటుగా లాగి నూటిగా పొగని మేనేజరు మీదికి వదిలాను! మేనేజరు తెల్ల పోయాడు.

“ఇప్పుడై నా నిజం చెప్పు!” ఒకటికాదు, రెండుకాదు, మూడుకాదు, నాలుగుకాదు, ఐదుకాదు, ఆరు శవాలు! యెరెఱ్ఱు చెయ్యడానికి ఇనస్పెక్టరు వస్తున్నాడు.”

“మీ దగ్గరదాచి లాభంలేదు, సార్! ఈసారికి నన్ను క్షమించండి సార్!”

“హే, హే, హే!” నవ్వాను. “క్షమించడమా? కల్లోమాట!”

“అయితే యిదీ కల్లోమాటే!” అంటూ మరఫిరంగి తీసి నాకేసి గురిపెట్టి ఫటఫటా పేల్చసాగాడు. నా కళ్ళు చీకట్లయిపోయాయి! ఒళ్ళంతా ఒకటే చెమట్లు! నేను పడిపోతున్నాను... ఎక్కడికో... ఎందుకో! మరఫిరంగి హోరు మాత్రం అంతకంతకి పెద్ద దవుతున్నది...

తుళ్ళిపడి లేచికూచున్నాను. తెల్లవారొస్తుంది. మా ఇంటి పక్కగా ఏదో ఆటోరిక్షా వెళ్ళింది. భద్రం గురకపెట్టి నిద్రపోతున్నాడు. “చచ్చి పోయిన శవం” నలిగి నజ్జు నజ్జుయి ఉన్నది.

ముద్రణ: 10 ఆగష్టు 1956, తెలుగుస్వతంత్ర.